

## Owen skal vitja Anfield

Michael skoraði í síni tíð sum Liverpool-spælari imponerandi 160 mál í 300 dystum, men áleyparin væntar so eingi stuðulsróp frá áskoðarunum, tá hann og Manchester United fara til Anfield komandi sunnudag. – Eg má vera realistiskur. Sjálvandi vil eg gjarna, at fólk í Liverpool minnst meg fyri tað, sum eg havi gjørt fyri felagið. Men eg vænti mær ikki nakra hjálp, nú eg spæli fyri arvafiggindarnar, sigur Owen við Mail on Sunday.



## Nygaard vil til HM

33 ára gamli Marc Nygaard, sum hefur ættarbond av Tvøroyri, hefur ikki slept vónini um at sleppa til HM-endaspælið við danska fót bólt landsliðnum. Nygaard var í vár toppskjútti í dansku superliguni, menn enn hefur hann ikki funnið vegin til meskarnar hetta kappingarárið. – HM er framvegis ein dreymur hjá mær. Men tað snýr seg fyrst og fremst um, at eg skal finna støðið frá seinasta kappingarári aftur, sigur Marc Nygaard við Politikken. Nygaard hefur sjei ferðir spælt á danska A-landsliðnum.

Tey bæði bestu mansliðini síðsta kappingarár hava fingið misjavna byrjan, tí meðan SÍ hefur vunnið báðar sínar dystir, hefur ÍF enn bara tapt

Savnsmynd: Álvur Haraldsen



# Flogbóltsdrama í Sørvági

**Mansdysturin millum SÍ og Fleyr gjørdist ein fimm-settari, ið hevði alt tað, ein spennandi flogbóltsdystur skal hava. Verður ein fimm-settari í hvarjum umfari, boðar tað frá einum góðum vetri**



Hilmar Jan Hansen

Fyri viku síðani vóru tað kvinnurnar hjá Fleyr og Drátti, sum máttu spæla fimm sett, áðrenn ein vinnari var funnin, og í gjár var Fleyr enn eina ferð partur av einum fimmsettara, tá menninir vóru í Sørvági. Kappingin er enn bert tvey umfør gomul, so

tað boðar frá góðum, at dystirnir eru bæði spennandi og drúgvir.

Menninir hjá Fleyr sóu eisini út til at fáa fatur í rætta endanum, tá teir vunnu tey bæði fyrstu settini ímóti SÍ. Í triðja setti gjørdist tað javnt, og støðan var 23-23, so her kundi Fleyr havt tikið alt, hevði tað gingið tann vegin. Men í staðin vann SÍ 25-23, og so byrjaði tað at líkjast einum drama.

Í fjórða setti gjørdist enn eina ferð 25-23, og við settstøðuni 2-2 var greitt, eitt fimta sett mátti til. Her tóktist SÍ koma betur frá byrjan og kom á odda 12-9, áðrenn Fleyr svaraði aftur, men helt tó ikki allan vegin, tí SÍ vann setti 16-14 og dystin 3-2.

Í hinum mansdystinum vóru tað greipuvinnararnir hjá ÍF, sum tóku ímóti Mjøltnir. Men annan dystin á rað máttu fuglfirðingar staðfesta, at byrjanin hetta kappingarárið ikki stendur mót við endan á tí undanfarna. Mjøltnir gjørdi slætt borð og vann 3-0, men hóast ÍF serliga í triðja

setti royndi at byta frá sær, eydnaðist heldur ikki hesa ferð at vinna eitt sett.

Dystirnir hjá monnunum eru nógvir í tali í vetur, so enn kann nógv broytast. Tó sær út til, at tað eru SÍ og Mjøltnir, ið hava fingið bestu byrjanina. So fæst at síggja, um tað heldur allan vegin, ella um ÍF og Fleyr fara at spæla seg upp, men onkursvegna tykist alt feltið eitt sindur javnari enn síðsta kappingarár.

### Greiðir sigrar

Hjá kvinnunum eru tað SÍ og Mjøltnir, ið eru komin best frá byrjan við hvør sínum tveimum sigrum. Men longu sunnudagin verður óivað møguleiki hjá onkrum av hinum at nærkast ella blanda seg uppí, tí tá verður fyrsta toppuppgerðin í kvinnukappingini í Sørvági, har Mjøltnir vitjar.

Hesa ferð gjørdist talan um triggjar dystir, ið allir endaðu við heimasigrum. SÍ vann á Fleyr, Mjøltnir á ÍF

og Dráttur basti KÍF, og í ongum av dystunum var spenningurin so øgiliga stóur.

Liðini eru tó mong í tali, so sjálvt tey, ið hava skinklað eitt sindur í fyrstu dystunum, kunnu koma upp í part, sum tað liður út á kappingina. Tað sóu vit eisini síðsta kappingarár, tá ikki færri enn fyra av liðunum høvdu kjans at vinna annaðhvørt silvur ella bronsu síðsta dystardagin.

Enn er nakað tíðliga at tosa um avgerandi tendens í kvinnukappingini, tí ójavnt er, hvussu nógv liðini hava spælt. SÍ, Dráttur, Fleyr og ÍF hava spælt hvør sínar tveir dystir og Mjøltnir og KÍF hvør sín, men enn eigur TB fyrsta dystin til góðar. Hetta skyldast millum annað, at okkurt av liðunum mestsum alt er á námsferð í senn.

## Fakta

### Flogbóltsúrslit

#### Eikligan, kvinnur

|                 |                       |
|-----------------|-----------------------|
| SÍ-Fleyr 3-0    | (25-22, 25-15, 25-18) |
| Mjøltnir-ÍF 3-0 | (25-12, 25-23, 25-21) |
| Dráttur-KÍF 3-0 | (25-13, 25-7, 25-10)  |

#### Eikligan, menn

|                 |                                     |
|-----------------|-------------------------------------|
| ÍF-Mjøltnir 0-3 | (21-25, 20-25, 24-26)               |
| SÍ-Fleyr 3-2    | (18-25, 18-25, 25-23, 25-23, 16-14) |